


# ஹுவோ ஹுவான்

## கதைகள்: நாகா

நீண்ட காலத்திற்கு முன், மாயக் கடல்நாக விளையாட்டுத் திடல் பற்றிய ஒரு கதை, புத்தகப் பூச்சி நாகாவுக்கு உயிர் கொடுத்தது. மாணிக்கச் சிவப்பு நிறத்தில் இருந்த குட்டி நாகாவின் சிவந்த செதில்கள் சூரியனைப் போல சுட்டன. ஊஞ்சலிலும் சறுக்குகளிலும் விளையாடிய சிறுவர்களின் சிரிப்பொலி கேட்டு அவளின் நெஞ்சம் நிறைந்திருந்தது.

நாகா வருவதற்குமுன், ஹுவோ ஹுவான் மக்கள் மிகவும் கண்டிப்பானவர்களாக இருந்தார்கள். புத்தகப் பூச்சிகளிலேயே ஆக வலிமையான, திடமான பூச்சிகளாகத் திகழ்ந்தார்கள். குறிப்பாக, கட்டிட வேலைகளில் திறமைசாலிகளாகப் பெயர்பெற்று விளங்கினார்கள். ஆயினும் அவர்கள் மகிழ்ச்சியாக இல்லை.

ஆனால் நாகா எங்கே சென்றாலும் சிரிப்பொலியும் பின்தொடர்ந்து சென்றது. அவள் பாலைவனக் குடியிருப்புகளில் தலையை நுழைப்பாள். மற்ற இளம் புத்தகப் பூச்சிகளுடன் சேர்ந்து மணலில் பொந்துகளை உருவாக்குவாள். ஹுவோ ஹுவானின் பாறைகள் நிறைந்த நிலம் முழுவதையும் தனது சொந்த விளையாட்டுத் திடல் போல நினைத்துக் கொண்டு உருண்டு புரண்டு விளையாடினாள்.






# ஹுவோ ஹுவான்

## கதைகள்: நாகா

ஹுவோ ஹுவான் மேன்மேலும் மகிழ்ச்சியான நகரமாக மாற, நாகாவும் வளர்ந்து தன் தோற்றத்தில் பல மாற்றங்களைக் கண்டாள். அவளின் மென்மையான, மாணிக்கச் சிவப்பு செதில்கள், நிலத்தின் கற்குன்றுகளைப் போல இறுக்கமானதாக மாறின. அவளது கண்கள் அணையும் நெருப்புத் தணலின் நிறத்திற்கு மாறின. ஒரு நாள், இளம் புத்தகப் பூச்சிகள் காலை நேர விளையாட்டுக்குப் பிறகு வீடு திரும்பிய பின், நாகா பாலைவன வெயிலில் சுருண்டு படுத்துத் தூங்கினாள்.

அவள் மீண்டும் எழவே இல்லை.

பல ஆண்டுகளாக நாகா அசையவே இல்லை. ஆயினும் ஹுவோ ஹுவானின் பூச்சிகள் தங்களின் உணரிழைகளையும் காதுகளையும் நாகா மீது அழுத்தியபோது, நாகாவின் கல் போன்ற உடலிலிருந்து வந்த அதிகப்படியான வெப்பமும் மெதுவான இதயத் துடிப்பும் அவள் உயிரோடு இருப்பதை உறுதிப்படுத்தின. அவள் ஓய்வெடுப்பதாக பூச்சிகள் நினைத்தன. என்றாவது எழுந்து வந்து ஒன்றாக தங்களோடு விளையாடுவாள் என்று அவை நம்பின.





# ஹுவோ ஹுவான் கதைகள்: நாகா

ஆனால் நாகா இல்லாமலும், ஹுவோ ஹுவான் பூச்சிகள் கலகலப்பாகவும் மகிழ்ச்சியாகவும் வாழ்ந்து வந்தன. ஏனெனில் அவை மணல் கோட்டை கட்டுவதிலும் பாறைகளில் வீடுகளைச் செதுக்குவதிலும் இன்பம் பெற கற்றுக் கொண்டுவிட்டன. ஆகையால், நாகா யாருக்கும் தேவைப்படாமல் அமைதியாகத் தூங்கிக் கொண்டே இருந்தாள்....

.... ஆனால், இந்த உறக்கம் நீண்ட நாள் நீடிக்கவில்லை. பூச்சிகள் காணாமல் போனதாலும் இயற்கைப் பேரிடர்களாலும் பக்டோபியா பூச்சி உலகின் நிம்மதி பாதிக்கப்பட்டது. இதுவே நாகாவின் உறக்கம் கலைய காரணமாக அமைந்தது.

ஒரு நாள் காலை வேளையில், ஹுவோ ஹுவான் எதிர்நோக்கிய மிரட்டலை உணர்ந்ததுபோல, துருதுருவென்று இருக்கும் அவளது செம்மஞ்சள் நிறக் கண்கள் விழித்துக்கொண்டன. உறங்கிக் கொண்டிருந்த நாகா எழுந்து, நெட்டி முறித்து, கொட்டாவி விட்டு, தன்னுடைய பல ஆண்டுகால உறக்கத்தைக் கலைக்க முயற்சி செய்தாள்.

